



സർക്കുലർ 29/2025

## സമുദായ ശക്തികരണ വർഷം-2026

മിശിഹായിൽ പ്രിയപ്പെട്ട വൈദികരേ, സമർപ്പിതരേ, സഹോദരീ സഹോദരന്മാരേ,

2026 ൽ സീറോ മലബാർ സഭ സമുദായ ശക്തികരണ വർഷമായി ആചരിക്കുകയാണല്ലോ. ഭാരതമണ്ണിൽ മാർ തോമാശ്ലീഹാ നട്ടുവളർത്തിയ നസ്രാണി സമുദായം ഇന്ന് ലോകമെങ്ങും പടർന്നു പന്തലിച്ച വടവുക്ഷമാണ്. ഈ മരത്തിന്റെ ശാഖകളും കായ്ഫലങ്ങളും കണ്ട് നമുക്ക് അഭിമാനിക്കുകയും ദൈവപരിപാലനയ്ക്ക് നന്ദിപറയുകയും ചെയ്യാം. സമുദായത്തെ ശക്തിപ്പെടുത്തേണ്ടത് നമ്മുടെ ഓരോരുത്തരുടെയും ഉത്തരവാദിത്വമാണ്. ഈ ബോധ്യം എല്ലാവരിലേക്കും എത്തിക്കുന്നതിനാണ് 2026-ാം ആണ്ടിനെ സമുദായ ശക്തികരണ വർഷമായി സീറോ മലബാർ സഭ പ്രഖ്യാപിച്ചിരിക്കുന്നത്. സമുദായ ശക്തികരണ വർഷത്തിന്റെ നമ്മുടെ രൂപതാ തലത്തിലുള്ള ഉദ്ഘാടനം 2026 ജനുവരി 2 ന് കൂടരഞ്ഞി സെന്റ് സെബാസ്റ്റ്യൻ പള്ളി അങ്കണത്തിലാണ് ക്രമീകരിച്ചിരിക്കുന്നത്.

സഭ ആത്മീയമായ ശരീരമാണെങ്കിൽ, സമുദായം അതിന്റെ ഭൗതികമായ വസതിയാണ്. സമുദായം ദുർബലമായാൽ സഭയുടെ സാമൂഹികവും രാഷ്ട്രീയവുമായ സംവേദനക്ഷമത നഷ്ടപ്പെടും. ബാബിലോൺ പ്രവാസകാലഘട്ടത്തിൽ ഇസ്രായേൽ അനുഭവിച്ചത് അപ്രകാരം ദുർബലമായ സാഹചര്യമാണ്. ജറുസലേം നഗരവും ദൈവാലയവും അക്കാലത്ത് വിസ്ഫുരിയലാണ്ടുപോയി. തകർക്കപ്പെട്ട മതിലുകളെ ഓർത്ത് അനേകം വർഷങ്ങൾ അവർ ദുഃഖിക്കുകയും നഷ്ടപ്പെട്ട ഒരുമയേയോർത്ത് പരിതപിക്കുകയും ചെയ്തു. പുറമേനിന്നുള്ള ആക്രമണങ്ങളെക്കാൾ തങ്ങൾക്കുള്ളിലെ ശത്രുക്കളാണ് അവരുടെ മനോവീര്യം നശിപ്പിച്ചത്. എന്നാൽ വിപ്രവാസിയാൽ രുന്ന നെഹെമിയ ജനത്തെ ഒരുമിച്ചുകൂട്ടുകയും 'വരുവിൻ, നമുക്ക് ജറുസലേമിന്റെ മതിൽ പണിയാം' (നെഹെമിയാ 2:17) എന്ന ആഹ്വാനത്തിലൂടെ ദൈവജനത്തിന് ആത്മബലം നൽകി ജറുസലേമിന്റെ പുനരുദ്ധാരണ പ്രവർത്തനങ്ങൾ പൂർത്തിയാക്കുകയും ചെയ്തു. നെഹെമിയായുടെ ഈ ആഹ്വാനം ഇന്ന് നമ്മുടെ സമുദായത്തിന് ഏറെ പ്രസക്തമാണ്. നെഹെമിയായുടെ ആഹ്വാനം സ്വീകരിച്ച ഇസ്രായേൽ മക്കളിൽ ഓരോരുത്തരും താന്താങ്ങളുടെ ഭാഗം പണിതതുപോലെ സമുദായത്തിലെ ക്രിയാശേഷിയുള്ള ഓരോ വ്യക്തിയും തങ്ങളുടെ കഴിവിന്റെ പരമാവധി ഒരുമിച്ച് നിന്ന് പ്രവർത്തിക്കാൻ തയ്യാറായെങ്കിൽ മാത്രമേ സമുദായ ശക്തികരണവർഷത്തിലെ പദ്ധതികൾ ലക്ഷ്യം കൈവരിക്കുകയുള്ളൂ. ആധുനിക കാലത്തെ വെല്ലുവിളികളെ നേരിടാൻ ഒരുമയോടെ നിൽക്കേണ്ടത് നമ്മുടെ അതിജീവനത്തിന്റെ ആവശ്യമാണ്.

നിരവധി പ്രതിസന്ധികളെയും വെല്ലുവിളികളെയും നമ്മുടെ സമുദായം ഇന്ന് അഭിമുഖീകരിക്കുന്നുണ്ട്. സർക്കാർ തലത്തിലും - സഭാ തലത്തിലും നടത്തിയിട്ടുള്ള പഠനങ്ങൾ നമ്മൾ നേരിടുന്ന ഗുരുതരമായ പിന്നാക്കാവസ്ഥയെ സൂചിപ്പിക്കുന്നു. തീവ്രമായ കുടിയേറ്റവും ജനനനിരക്കിനേക്കാൾ ഉയർന്ന മരണനിരക്കും സൂക്ഷ്മ ന്യൂനപക്ഷം എന്ന അപകടകരമായ അവസ്ഥയിലേക്ക് നമ്മെ എത്തിക്കുകയാണ്. പരമ്പരാഗത കാർഷിക മേഖലയിലെ തളർച്ചയും സംരംഭകത്വ രംഗത്തെ പങ്കാളിത്തക്കുറവും നമ്മുടെ സാമ്പത്തിക ഭദ്രതയെ പ്രതികൂലമായി ബാധിക്കുന്നുണ്ട്. നീതിരഹിതമായ സംവരണനിയമങ്ങൾ പൊതുതൊഴിലിടങ്ങളിലും ഉന്നത



## MAR REMIGIOSE INCHANANIYIL Bishop of Thamarassery

ജോലിമേഖലകളിലും നമ്മുടെ യുവജനങ്ങളുടെ സാധ്യതകളെ ഇല്ലാതാക്കുകയും ന്യൂനപക്ഷ അവകാശങ്ങൾ അട്ടിമറിക്കപ്പെടുന്നത് വലിയ സാമൂഹിക പ്രത്യാഘാതങ്ങൾ സൃഷ്ടിക്കുകയും ചെയ്യുന്നു. സജീവ രാഷ്ട്രീയത്തോടുള്ള വിമുഖതയും ഇന്ന് വർദ്ധിച്ചുവരുന്നുണ്ട്. വിതരണത്തിലെ അശാസ്ത്രീയതമൂലം അർഹമായ നിരവധി ന്യൂനപക്ഷ ആനുകൂല്യങ്ങളും സർക്കാർ ക്ഷേമ പദ്ധതികളും സമുദായത്തിന് പൂർണ്ണമായി ലഭിക്കുന്നില്ല. ഒരു സമുദായം എന്നരീതിയിൽ ഇന്ന് നാം അഭിമുഖീകരിക്കുന്ന വെല്ലുവിളികളെ തിരിച്ചറിയുന്നതൊടോപ്പം ഒരുമിച്ച് നിന്ന് ഉണർവോടെ ഉയിർത്തേഴുന്നേൽക്കാൻ 2026 ൽ വിഭാവനം ചെയ്തിരിക്കുന്ന സമുദായ ശക്തീകരണ വർഷത്തിലൂടെ സാധിക്കട്ടെയെന്ന് പ്രാർഥിക്കുന്നു.

### സമുദായ ശക്തീകരണവർഷത്തിൽ നമുക്ക് എന്ത് ചെയ്യാൻ സാധിക്കും?

നമ്മൾ ഒരു സമുദായമാണെന്നുള്ള സ്വത്വബോധം ഉറപ്പിക്കുവാനുള്ള പരിശ്രമങ്ങൾക്കാണ് ഈ വർഷം സവിശേഷമായ പ്രാധാന്യം നൽകുന്നത്. ഔദ്യോഗിക രേഖകളിൽ 'സീറോ മലബാർ സിറിയൻ കാത്തലിക്' എന്ന നാമം ഏകീകൃതമായി നാം ഉപയോഗിക്കുകയും നമ്മുടെ തനിമയും പൈതൃകവും മനസ്സിലാക്കി സ്നേഹിക്കാനുള്ള അത്മാർത്ഥമായ പരിശ്രമങ്ങൾ ആരംഭിക്കുകയും വേണം. നമ്മുടെ ചരിത്രവും പാരമ്പര്യവും വരുംതലമുറയ്ക്ക് പകർന്നുനൽകാനും നസ്രാണി സംസ്കാരം സംരക്ഷിക്കാനായി, തനതായ കലകൾ, വസ്ത്രധാരണം, പരമ്പരാഗത ഭക്ഷണ വിഭവങ്ങൾ എന്നിവ ഉൾപ്പെടെ സ്വത്വബോധം വളർത്താനുതകുന്ന എല്ലാ നന്മകളേയും പ്രോത്സാഹിപ്പിക്കാനുമുള്ള വർഷമാണിത്. നമ്മുടെ സമുദായത്തിന്റെ ചരിത്രനിർമ്മിതിയിലും പുരോഗമനത്തിലും അക്ഷീണം യത്നിച്ച മഹാരഥന്മാരെ അനുസ്മരിക്കാനും അവരിൽനിന്ന് പ്രചോദനം ഉൾക്കൊള്ളാനുമുള്ള കൂട്ടായ പരിശ്രമങ്ങൾക്ക് ഈ വർഷം സാക്ഷ്യമാകട്ടെ. അതിനായി, സീറോ മലബാർ പബ്ലിക് അഫയേഴ്സ് കമ്മീഷൻ തയ്യാറാക്കിയ 'കൈപ്പുസ്തകം' കുടുംബക്കൂട്ടായ്മ തലങ്ങളിൽ പഠനവിധേയമാക്കുകയും പ്രയോഗികമായ തീരുമാനങ്ങൾ എടുത്ത് വിജയപഥത്തിലെത്തിക്കാൻ പരിശ്രമിക്കുകയും ചെയ്യുമല്ലോ. നമ്മുടെ ഔദ്യോഗിക സമുദായ സംഘടനയായ കത്തോലിക്ക കോൺഗ്രസിനെ ഇടവകകളിൽ ശക്തിപ്പെടുത്തി, സാമൂഹ്യ ഇടപെടലുകളിലൂടെ സമുദായത്തിന്റെ സംഘടിതമായ പ്രസക്തിയെക്കുറിച്ച് ഏവരും ബോധവാന്മാരാകുമ്പോൾ സമുദായ ശക്തീകരണവർഷം തികച്ചും അർത്ഥപൂർണ്ണമാകും.

കുടുംബം ദൈവത്താൽ സ്ഥാപിതവും കുഞ്ഞുങ്ങൾ ദൈവത്തിന്റെ ദാനവുമാണ്. ക്രിസ്തുവിന് സാക്ഷ്യം നൽകുന്ന കുടുംബങ്ങൾ രൂപീകരിക്കാനും ജീവന്റെ സുവിശേഷവും സംസ്കാരവും പ്രോത്സാഹിപ്പിക്കാനുമുള്ള കർമ്മപദ്ധതികൾ നടപ്പിലാക്കുക എന്നതും സമുദായ ശക്തീകരണ വർഷത്തിലെ കർമ്മപദ്ധതികളിൽ ഉൾപ്പെടുന്നുണ്ട്. സാമ്പത്തിക അച്ചടക്കത്തിന്റെ പ്രാധാന്യം യുവകുടുംബങ്ങളെ ബോധ്യപ്പെടുത്തേണ്ടതും കൗമാരക്കാർക്കും യുവജനങ്ങൾക്കും ജന്മനാട്ടിൽ തൊഴിൽസാധ്യതയുള്ള മേഖലകളെ പരിചയപ്പെടുത്തേണ്ടതും ഈ വർഷത്തെ പദ്ധതികളിൽ പ്രധാനപ്പെട്ടതാണ്. കർഷക കുട്ടായ്മകൾ, സ്റ്റാർട്ടപ്പുകൾ, പള്ളികളോട് അനുബന്ധിച്ചുള്ള പ്രാദേശിക വിപണനം എന്നിവ ശക്തമാക്കാനുള്ള പരിശ്രമങ്ങളും സമാന്തരമായി നടപ്പിൽ വരുന്നു. ന്യൂനപക്ഷ അവകാശങ്ങളും സംവരണ ആനുകൂല്യങ്ങളും നേടിയെടുക്കാൻ പ്രതിജ്ഞാബദ്ധതയോടെ ഇനിയും വളരെയേറെ ദൂരം നമുക്ക് സഞ്ചരിക്കാനുണ്ട്. അവകാശങ്ങൾ അർഹരായ ഇടവകാംഗങ്ങൾക്ക് ഉറപ്പുവരുത്താൻ രൂപതയിൽ ആരംഭിച്ചിരിക്കുന്ന ഹെൽപ്പ് ഡെസ്കിന്റെ പ്രവർത്തനങ്ങൾ ഇടവകകളിലേക്ക് വിപുലീകരിക്കാൻ നിങ്ങൾ ഏവരുടെയും സഹകരണം പ്രതീക്ഷിക്കുകയാണ്.

Bishop's House, P.B. No. 1, Thamarassery P.O., Calicut - 673 573, Kerala, India

Phone : 0495 - 2223376, 2223019 (P+ Fax)

Web: [www.dioceseofthamarassery.org](http://www.dioceseofthamarassery.org)

Email : [remigiussm@hotmail.com](mailto:remigiussm@hotmail.com), [diocesetmy09@gmail.com](mailto:diocesetmy09@gmail.com)



## MAR REMIGIOSE INCHANANIYIL Bishop of Thamarassery

2026 ൽ സമുദായ ശക്തികരണവർഷമായി സീറോ മലബാർ സഭ ആചരിക്കുമ്പോൾ, നമ്മുടെ രൂപതയിൽ അവയുടെ കർമ്മപദ്ധതികൾ കൂടുതൽ കാര്യക്ഷമവും വിജയപ്രദവുമാകാൻ വികാരി ജനറാളിന്റെ നേതൃത്വത്തിൽ സുശക്തമായ കമ്മിറ്റിയാണ് പ്രവർത്തിക്കുന്നത്. അവർ നൽകുന്ന നിർദ്ദേശമനുസരിച്ച് ഫൊറോന, ഇടവക, കുടുംബക്കൂട്ടായ്മ തലങ്ങളിൽ ആവശ്യമായ ക്രമീകരണങ്ങൾ എല്ലാ ബഹു. വികാരിയച്ചന്മാരും നടത്തുമല്ലോ. സമുദായത്തിന്റെ പുനരുദ്ധാരണത്തിനുള്ള കർമ്മപദ്ധതികൾ പ്രവൃത്തിപഥത്തിലെത്തിക്കാൻ നിങ്ങൾ ഏവരുടെയും നിർലോഭമായ സഹകരണം ഞാൻ അഭ്യർത്ഥിക്കുന്നു.

നമ്മുടെ പിതാക്കന്മാരുടെ വിശ്വാസചൈതന്യം കാത്തുസൂക്ഷിക്കാനും, വരും തലമുറയ്ക്ക് ശക്തമായ സമുദായ ബോധം കൈമാറാനും ദൈവം നമ്മെ അനുഗ്രഹിക്കട്ടെ എന്ന് പ്രാർത്ഥിക്കുന്നു.

പരിശുദ്ധ കന്യകാമറിയവും വി. തോമാശ്ലീഹായും കുടിയേറ്റ ജനതയുടെ മധ്യസ്ഥനായ വിശുദ്ധ യൗസേപ്പും രൂപതാ മധ്യസ്ഥനായ വിശുദ്ധ അൽഫോൻസയും 2026 ലെ സമുദായ ശക്തികരണ പ്രവർത്തനങ്ങൾ ദൈവാനുഗ്രഹപ്രദമാകാൻ തിരുസന്നിധിയിൽ നമുക്കായി മാധ്യസ്ഥ്യം അപേക്ഷിക്കട്ടെ.

എല്ലാവർക്കും സമാഗതമാകുന്ന പുതുവർഷത്തിന്റെ ആശംസകൾ നേരുന്നു.

ഈശോയിൽ സ്നേഹപൂർവ്വം,



+ R. J. J. J. J.

✠ റെമീജിയോസ് ഇഞ്ചാനാനിയിൽ  
താമരശ്ശേരി രൂപതയുടെ മെത്രാൻ

ഈ സർക്കുലർ ഡിസംബർ 28 ന് ഞായറാഴ്ച വി. കുർബാന മധ്യേ എല്ലാ ദൈവാലയങ്ങളിലും വായിക്കേണ്ടതാണ്.